

Lejn Qafas b'Saħhtu ta' Drittijiet tal-Bniedem u Ugwaljanza

Konsultazzjoni Pubblika > Il-Kunsill Nazzjonali tal-Ilsien Malti

Introduzzjoni

Bħala Kunsill lesti nidhlu f'koperazzjoni mal-Kummissjoni Nazzjonali għall-Promozzjoni tal-Ugwaljanza (NCPE) biex il-lingwa tibda titqies ukoll, u magħrufa mil-liġi, bħala wiehed mill-bażijiet/oqsma għal kontra d-diskriminazzjoni.

Ftit sfond

Il-Karta tad-Drittijiet Fundamentali tal-Unjoni Ewropea (2010/C 83/02), tistipula li:

“Kull diskriminazzjoni bbażata fuq is-sess, ir-razza, il-kulur, l-origini etnika jew soċjali, il-karatteristiċi ġenetiċi, il-lingwa, ir-reliġjon jew it-twemmin, l-opinjoni politika jew xi opinjoni oħra, l-appartenenza għal minoranza nazzjonali, il-proprjetà, it-twelid, id-dizabbiltà, l-età, jew l-orjentazzjoni sesswali għandha tkun projbita.” (Art. 21)

Fl-istess dokument, l-UE tiddikjara li *“tirrispetta d-diversità kulturali, reliġjuża u lingwistika.” (Art. 22)*

Għalhekk, għall-UE r-rispett lejn id-diversità lingwistika hu valur fundamentali għad-drittijiet tal-bniedem, fuq l-istess livell ta' aċċettazzjoni u tolleranza ta' bażijiet oħra li qegħdin diġà fil-mandat tal-NCPE.

Dan hu konformi wkoll mal-Istqarrija Universali dwar il-Jeddijiet tal-Bniedem tan-Nazzjonijiet Magħquda (1948):

“Kulhadd hu intitolat għal dawn il-jeddijiet u l-libertajiet imxandra f'din l-Istqarrija, bla ebda għażla, bħal ta' razza, lewn, sess, ilsien, reliġjon, opinjoni politika jew kull opinjoni oħra, origini nazzjonali jew soċjali, proprjetà, twelid jew kull qagħda oħra...” (Art. 2)

F'kuntest lokali, fl-Att dwar il-Konvenzjoni Ewropea (Kap. 319) insibu li:

“It-tgawdija tad-drittijiet u libertajiet kontemplati f'din il-Konvenzjoni għandha tigi assicurata mingħajr diskriminazzjoni għal kull raġuni bħalma huma s-sess, razza, kulur, lingwa, reliġjon, opinjoni politika jew opinjoni oħra, origini nazzjonali jew soċjali, assoċjazzjoni ma' minoranza nazzjonali, proprjetà, twelid jew status ieħor. (Skeda I, Art. 14)¹

Mhux biss. Il-Kostituzzjoni ta' Malta tistipula li l-lingwi uffiċjali ta' Malta huma l-Malti u l-Ingliż, imma ma tiqafx hemm. Tistqarr ukoll li l-Malti huwa l-ilsien nazzjonali tagħna u għalhekk, bla dubju, huwa wiehed mill-elementi ewlenin tal-identità tagħna.

Din l-istqarrija tal-Kostituzzjoni fuq l-ilsien nazzjonali tagħna tkompli tissaħħaħ fl-Att dwar l-Ilsien Malti (Kap. 470) li fih il-Gvern ta' Malta qed jimpenja ruħu li, fost affarijiet oħra:

“3. (1) (e) L-Istat Malti jippromwovi b'kull mezz possibbli l-akbar użu tal-Ilsien Malti fl-edukazzjoni, fix-xandir u fl-istampa, fil-qrati, u fil-ħajja politika, amministrattiva, ekonomika, soċjali u kulturali.”

¹ Dawn huma wkoll, ngħidu aħna, l-oġġettivi prinċipali tal-Korp tal-Pulizija (Ara l-Att dwar il-Pulizija - Kap. 164, Taqsima II, 4ċ)

(f) L-Istat Malti għandu jkun minn ta' quddiem biex joħloq l-opportunitajiet kollha possibbli għall-iżvilupp tal-Ilsien Nazzjonali u jara li jkollu d-dinjità li tixraqlu bħala tali."

Huwa ta' sodisfazzjon ukoll għall-Kunsill tal-Malti li, pereżempju, fil-Kodiċi ta' Etika u Prattika għall-Għalliema, maħruġ mill-Kunsill għall-Professjoni tal-Għalliema fi hdan il-Ministeru tal-Edukazzjoni u x-Xogħol (2012) u implimentat bil-Liġi Sussidjarja 327.02, il-lingwa qed titqies bħala bażi li fuqha m'għandhiex issir diskriminazzjoni fil-qasam edukattiv:

"Membri tal-Professjoni tat-Tagħlim għandhom:

Juru rispett lejn id-diversità, iżommu l-ekwità u jippromwovu l-ugwaljanza, irrispettivament mill-ġeneru, razza, religjon, orjentament sesswali, dehra, età, lingwa jew htigiet jew hiliet differenti;" (Prinċipju Ewlieni Nru 3)

Proposti

F'koperazzjoni mal-Kummissjoni inkarigata mill-ħarsien tad-drittijiet tal-ugwaljanza fis-soċjetà tagħna, naraw li ma jkunx hemm diskriminazzjoni, la diretta u lanqas indiretta, primarjament:

1. Fl-edukazzjoni, billi tkun żviluppata aktar il-pedagoġija bil-lingwa nazzjonali halli aktar tfal ikollhom iċ-ċans li jitgħallmu u ma jaqgħux lura fl-istudju.
2. Fil-komunikazzjoni tal-gvern u tal-kunsilli lokali, billi l-materjal uffiċjali informattiv li joħorġu, jiġifieri, l-avviżi uffiċjali, is-siti elettronici tal-ministeri u d-dipartimenti, ir-reklamar u s-slogans tad-dipartimenti tiegħu, il-pubblikazzjonijiet (stqarrijiet għall-istampa, rapporti, fuljetti, dokumenti għall-konsultazzjoni), il-formoli, is-senjaletika direzzjonali u informattiva, l-ismijiet tal-inizjattivi/programmi/proġetti/kampanji/postijiet pubbliċi, u l-bqija jkunu, qabelxejn, bil-Malti – il-lingwa nazzjonali. Dan ma jeskludix li jkunu wkoll bl-Ingliż, anzi bħala Kunsill nemmnu li l-affarijiet għandhom isiru bilingwi (biż-żewġ lingwi uffiċjali tal-pajjiż), u mhux bl-Ingliż biss (kif ġieli jiġri), halli jintlaħqu l-Maltin kollha u biex verament jitwettqu fil-prattika l-istqarrijiet imsemmija fil-liġijiet indikati qabel.
3. Fil-korrispondenza amministrattiva tal-gvern, billi tkun imħarsa kif imiss l-istqarrija li hemm fil-Kostituzzjoni ta' Malta:

"5. (2) ... kull persuna tista' tindirizza ruħha lejn l-Amministrazzjoni f'kull wieħed mill-ilsna uffiċjali u t-twegiba tal-Amministrazzjoni għal hekk tkun b'dak l-ilsien."

Sfortunatament dan mhux dejjem jiġri. Bħala Kunsill ikollna diversi lmenti mill-pubbliku li jikteb lill-uffiċċji tal-gvern bil-Malti u spiss jingħata twegiba lura bl-Ingliż. Dan m'għandux ikun għax min jippreferi jew iħossu komdu juża l-lingwa nattivha għandu jkollu l-għażla tiegħu, bi dritt, rispettata. Fl-istess hin, tkun qed tiġi segwita l-Kostituzzjoni Maltija, il-korrispondenza li kienet intbagħtet lill-impjegati taċ-Ċivil (OPM Nru 32/1996) u l-politika tal-istituzzjonijiet Ewropej, li nsibuha, mill-ġdid, fil-Karta tad-Drittijiet Fundamentali tal-Unjoni Ewropea (2010/C 83/02) fit-taqsimha *Id-dritt għal amministrazzjoni tajba*:

"4. Kull persuna tista' tikteb lill-istituzzjonijiet tal-Unjoni f'waħda mil-lingwi tat-Trattati u għandha tircievi twegiba bl-istess lingwa." (Art. 41)

4. Mal-persuni b'diżabilità, billi jsir investment akbar biex tintuża aktar il-lingwa tas-sinjali Maltija f'laqgħat uffiċjali u fuq l-istazzjonijiet tax-xandir għal dawk neqsin mis-smiġ, biex ikomplu jiġu żviluppanti għodod diġitali oħra għal-lingwa nazzjonali ħalli dawk neqsin mid-dawl ikollhom aċċess għal letteratura, pubblikazzjonijiet u informazzjoni oħra bil-Malti, kif ukoll biex tintuża aktar is-sistema tal-*braille* għall-qari ta' pubblikazzjonijiet, testi, struzzjonijiet/dettalji fuq il-prodotti li nixtru, u ta' senjaletika bil-Malti fuq barra (fit-toroq) u fuq ġewwa (f'postijiet pubbliċi, bħač-ċentri tas-saħħa u l-isptarijiet).
5. Mal-immigranti u r-refuġjati li jgħixu fostna, mhux biss l-adulti imma wkoll uliedhom fl-iskejjel tagħna, billi fil-pubblikazzjonijiet li l-aktar jikkonċernawhom ikun hemm ukoll taqsimiet bl-aktar żewġ lingwi nattivni ta' dawn il-komunitajiet Afrikani f'Malta – it-Tigrinya u s-Somali.²

Naturalment, dan japplika wkoll għall-aktar lingwi użati minn persuni barranin oħra li jgħixu f'Malta, u li mhumiex mill-kontinent Afrikan.

Mhux biss. Bħala Kunsill ikollna wkoll talbiet minn diversi barranin għal korsijiet apposta għat-tagħlim tal-Malti bħala lingwa barranija. Dawn iħossuhom li jiġu ddiskriminati minħabba l-lingwa fil-post tax-xogħol tagħhom jew fis-soċjetà b'mod ġenerali, u li jkunu jixtiequ jitgħallmu l-Malti biex jintegraw aktar fostna.

6. Mat-telespettaturi tat-televiżjoni u s-semmiegħa tar-radju, billi bi sħab mal-Awtorità tax-Xandir, tibda ssir dejjem traduzzjoni għall-Malti (interpretar/sottotitli/*dubbing*/taqsira ta' dak li jkun intqal) ta' intervisti b'lingwa barranija li jidhru fi programmi jew f'bulettini tal-aħbarijiet bil-Malti.

Jiġu żviluppanti wkoll:

7. Linji gwida fuq l-użu ta' lingwa li ma tiddiskriminax, simili għall-manwal 'Reklamar Inklussiv – Linji gwida għal min jikteb u/jew jippubblika avviżi' maħruġ mill-NCPE stess. Dawn huma inizjattivi tajbin li jgħinu biex il-Malti jkompli jżviluppa bħal-lingwi uffiċjali l-oħra tal-Unjoni Ewropea f'oqsma bħal dawk tal-impjegati u l-konsumaturi.
 8. Korsijiet ta' taħriġ intern għall-impjegati ta' entitajiet tač-Ċivil b'rabta mal-Malti bħala lingwa tal-ugwaljanza (kif iwieġbu t-telefonati, formati ta' ittri, ittri elettronici, eċċ).
- Jistgħu jsiru wkoll korsijiet bil-Malti f'oqsma oħra, bħal ngħidu aħna fit-teknoloġija, biex ikompli jingieb aktar 'il quddiem il-prinċipju tal-anzjanità attiva u tonqos ukoll id-diskriminazzjoni bbażata fuq l-età fil-postijiet tax-xogħol.
9. Skema, bħall-Marka tal-Ugwaljanza, li tincentiva lill-entitajiet tač-Ċivil u l-Privat biex jużaw il-Malti, l-Ingliz u lingwi oħra fit-tabelli, fil-pubblikazzjonijiet u mal-klijenti tagħhom. Din tkun amministrata mill-NCPE bi sħab mal-Kunsill tal-Malti u għaqdiet oħra. Isiru wkoll kampanji ta' kuxjenza kontra l-preġudizzji lingwistiċi li jeżistu bejn iż-żewġ lingwi uffiċjali tagħna.
 10. Sistema (li tista' tkun b'formoli apposta u/jew b'linja telefonika) għall-investigazzjoni tal-ilmenti ta' min iħoss li qed jiġi ddiskriminat minħabba l-lingwa.

² Sors: *I'm Not Racist, But...* maħruġ mill-NCPE fl-2012.

Eżempji minn lingwi oħra

Lingwi bhall-Irlandiż u l-Welsh ħadmu ħafna fuq dan il-qasam u jiddefendu bis-sħiħ id-drittijiet tal-kelliema u l-kittieba tagħhom billi jużaw il-bilingwiżmu. Tistgħu taraw dawn id-dokumenti, ngħidu aħna:

<http://www.nihrc.org/index.php/advice-by-topic/discrimination/item/668-strategy-for-protecting--enhancing-the-development-of-the-irish-language>

<http://www.equalityhumanrights.com/about-us/equality-and-diversity/welsh-language-scheme>

Hemm lingwi oħra li fasslu dokumenti ta' politika u li jagħmlu enfasi fuq dan il-qasam, bħal pereżempju l-lingwi Skandinavi.

Konklużjoni

Bħala Kunsill, aħna responsabbli mit-tfassil tal-politika lingwistika ta' pajjiżna fil-kuntest bilingwi tagħna. Nemmu li jekk inkomplu nwessgħu l-mandat tal-NCPE għal-lingwa wkoll, inkunu qed insaħħu aktar il-qafas tad-drittijiet tal-bniedem u tal-ugwaljanza ta' pajjiżna. Inkunu qegħdin inkomplu nsarrfu wkoll fil-prattika l-gid kbir tal-bilingwiżmu li bih huma, uffiċjalment, għonja l-gzejjer tagħna.

Napprezzaw li tikkunsidraw is-suggerimenti tagħna u niehdu gost niltaqgħu magħkom biex nitkellmu dwarhom.

Dwarna

Il-Kunsill Nazzjonali tal-Ilsien Malti twaqqaf fl-2005 bl-Att dwar l-Ilsien Malti bl-għan li jadotta u jippromwovi politika u strateġija lingwistika xierqa għal pajjiżna u li jara li dawn jitwettqu u jiġu osservati f'kull qasam tal-ħajja Maltija għall-gid u l-iżvilupp tal-ilsien nazzjonali u l-identità tal-poplu Malti.

Il-Kunsill huwa membru tal-Federazzjoni Ewropea tal-Istituzzjonijiet Nazzjonali tal-Lingwa (EFNIL).

www.kunsilltalmalti.gov.mt | kunsilltalmalti@gov.mt